

17. సెల్ గోల్

సుందరామ్మూర్తికి కూతురికి జవాబు చెప్పుకోడం పెద్ద కష్టమేమీ కాదు. 'చూడు రాదీ! ఈ నెల అనుకోని ఖర్చులు తగులుకున్నాయి. వందకంటే ఎక్కువ పంపలేకపోయాను. నీ దగ్గర ఉన్నది వేసి ఏదో సాదా చీర కొనుక్కో. అల్లుడుగారి నుంచి మాట రాకుండా ఈ సంక్రాంతి ఎలా దాటిస్తావో నీదే భారం. ఉగాదికి తప్పకుండా కంచీవరం పట్టుచీర కొంటాను. సరేనా!' అని రెండు ముక్కలు రాస్తే చాలు, ఏమీ అనుకోదు.

ఆఖరికి మెడికల్ కాలేజీలో ఫోర్తయర్ చదువుతున్న కొడుక్కయినా సరే 'ఎలాగో మరో నెల ఓపిక పట్టు బాబూ! తప్పకుండా నీకు టెన్నిస్ రేకెట్ కి డబ్బు పంపిస్తానుగా' అని సమాధాన పరచగలడు. పిల్లలిద్దరూ తన మాట అర్థం చేసుకునే వయసు చేరుకున్నారు. ఇద్దరు పిల్లల్తోనే సరిపెట్టుకునే గడుసుదనం ఏ నాడో ప్రదర్శించాడు గనుక 'ఇక పిల్లల బాధ లేదతనికి' అని ఎవరైనా అనుకుంటే అది పొరపాటే. అందరికంటే కుర్రది తన పీకల మీద ఎప్పుడూ ఉండనే ఉంది. 'గుండెల మీద కుంపటిని' కట్టుపు లంచం ఇచ్చి 'మరో ఇల్లు అంటించు తల్లీ!' అని దీవించి రెండేళ్ళై సాగనంపేడు. 'నెత్తిమీద ఇంత కొరివి పెట్టే' ఘటాన్ని 'ఆపని అక్కడే అందాకా ప్రాక్టీసు చెయ్యి' అని సలహా యిచ్చి నాలుగేళ్ళై పట్నం తరలించాడు. కాని కట్టుకున్న భార్యమణి నిత్యాగ్ని హోత్రంలా ఏ రోజు కారోజు నిత్య నూతనంగా ప్రజ్వరిల్లి పోతూంటే, ఏమంటూ ఎక్కడికి పంపించెయ్యగలడు? ఎక్కడికైనా పంపెయ్యడం మాట దేవుడెరుగు, ఎదురుగా నిలబడి గట్టిగా మాట్లాడానికయినా ఏ నాడూ దమ్ములేవు సుందరామ్మూర్తికి.

ఇంత పొడుగున అటూ ఇటూ దిద్దబడిన కాటుక రేఖలేకాదు, కను వెంట్రుకలు కూడా ఆమె సొంతం కాదు! పువ్వులేకాదు, వాటి కింద అటూ ఇటూ కదులుతున్న ఇంత పొడుగు వాలుజడలో చాలా భాగం ఆమె సొంతం కాదు. తెలుపే కాబోలు అనిపించే ఆ ఒంటిరంగు గాని 'ఏదీ ఇంకా ముప్పై అయిదు వెళ్ళందే!' అని చెప్పుకునే వయసుగాని, ఆమెవి కానే కావు, ఇవన్నీ స్పష్టంగా తెలిపి, వీటికి అయే ఖర్చు భరించలేక చాటుగా ఎంత గింజుకుంటేనేం, అదేం ఖర్మమో ఆమె ఎదుట పడితే చాలు, అతను అతనే కాదు!

సుందరామ్మూర్తి ఇలాంటి వాటికి కొత్తగా బాధ పడవలసిన అవసరం యేం లేదు. ఈ రకం అనుభవానికి రజతోత్సవం జరిగి నాలుగో ఏడు నడుస్తోంది. ఎలాంటి వ్యధకయినా అలవాటు పడిపోడానికి వ్యవధి ఎక్కువే. కాని ఎప్పటి కప్పుడు కొత్త సమస్య సృష్టించి అతనికి మనశ్శాంతి లేకుండా చెయ్యడానికి ఆమెకు ఆమే సాటి! ఎంతగా రోజుకి మూడొంతుల కాలం పైన గడిపేసినా కొన్ని గంటలయినా తనకి ఇంట్లో గడపక తప్పదు. నలుగురూ వచ్చే పోయే కొంప, ఇంటికొచ్చిన వాళ్ళకి గౌరవ మర్యాదలు జరపకపోతే పోయే, శాపనార్థాలు తగలకుండా క్షేమంగా వాళ్ళిల్లు చేర్చవలసిన పూచీ యింటి యజమానిదే గదా! అదీ గాక ఇప్పుడిప్పుడు కంట్రాక్టు పని తనకి బాగా దొరుకుతోంది.

పడకగది పల్నాటియుద్ధ సీమ అయితే అది కట్టుకున్న వాడి ఖర్మ. డ్రాయింగురూముని కూడా కురుక్షేత్రంగా మార్చక మాననంటే ఎవరైనా గుమ్మం తొక్కుతారా? పార్టీలకి హోటల్సులో డిన్నర్లు ఇప్పించడం సుళువేగాని, ఓ సారైనా యింటికి పిలిపించి యిన్ని కాఫీ నీళ్ళు పోయించక పోతే, తనకీ ఎదిగిన కూతురూ, కొడుకూ ఉన్నారు. సోషల్ స్టేటస్ ఏం కావాలి?

ఉన్న బాధలు చాలక పీకలు తెగిపోయే వ్యవహారం ఒకటి వచ్చి పడింది సుంద్రామ్మూర్తికి. ఎంత ఆలోచించినా దాని పరిష్కారం అతనికి బోధ పడలేదు.

ఆ ఊళ్ళోనే అతని బంధువుల యింట్లో పెళ్ళయింది, ఆడపెళ్ళివారు సుంద్రామ్మూర్తి అన్న సూర్యారాయణ పెళ్ళానికి దగ్గర చుట్టాలు. సూర్యారాయణకి ఆఫీసులో శలవు దొరక్క రావడం కుదర్లేదట. పిల్లలకి పరీక్షలట. పెళ్ళాం రోజూరాణిని ఒక్కర్తినీ పంపించాడు. సొంత వదినగారు ఊళ్ళోకి వచ్చినా ఓ పూట తన యింటికి పిల్చి పట్టెడన్నం పెట్టి ఇంత పసుపూ కుంకుమ ఇచ్చే సావకాశం సుంద్రామ్మూర్తికి ఎప్పుడూ లేదు. అతని పెళ్ళాం భ్రమరాంబ పేరు ప్రతిష్ఠలు జిల్లా దాటి చాలా రోజులయింది గనక, రోజూరాణి అందుకు ఆశించిందీ లేదు! సరాసరి పెళ్ళి వారింట్లో దిగి అక్కణ్ణుంచి అలాగే స్టేషనుకి వెళ్ళి పోయే ఏర్పాటుతోనే ఆఊరొచ్చింది రోజూరాణి.

తోడి కోడళ్ళిద్దరూ పెళ్ళి పందిట్లోనే కలుసుకున్నారు.

ఓ మారు ఎగాదిగా చూసింది ఆమెని భ్రమరాంబ.

పక్కనే ఉన్న ముసలమ్మ ఏదో అంది, అంతే!

తనూ పక్కనే ఉన్నాడు. మరి ఆమెకి ఏం బాధ కలిగిందో తెలీదు.

మాటి మాటికీ కళ్ళజోడు తీసుకొని కళ్ళని అలా తుడుచుకుంటూనే ఉంది. పట్టుచీర కొంగుతో ముక్కు నులుపుకుంటూనే ఉంది. "ఏం జరిగింది పాపా! నిన్నెవరేమన్నారు." అని అతను అడగ లేదు. అలా అడిగితే వచ్చే ప్రమాదం అతనికి అనుభవమే. కారుమేఘాలు కమ్ముకొస్తున్నట్టు అతని గుండె మాత్రం దడదడ కొట్టుకుంది. మరి ఎలా ఉగ్గబెట్టుకుందో ఆ నాలుగు అక్షింత గింజలూ పడేదాకా ఆగింది. అంతే. ఎవరెంత బతిమాలినా పెళ్ళి భోజనానికి ఆగలేదు.

ఇల్లు చేరడమేమిటి, భోరుమంటూ మంచం మీద పడి పోవడమేమిటి! మొగుడికే పట్టకపోయాక ఇంకెందుకంది అన్నహితవు మాట దేనికి. తనకి జీవితేచ్చే పోయింది పొమ్మంది. అంత మందిలో అంత అవమానం జరిగేక ఇంకెందుకు బతకాలో చెప్పమంది. సుళువుగా తొందరగా ప్రాణం తీసే సాధనం ఏముందో అది వెంటనే పట్టుకొచ్చి ఆ ఒక్క పుణ్యమూ కట్టుకోక తప్పదని మొగుణ్ణి రెండు చేతులూ ఎత్తి ప్రార్థించింది. 'ఇవ్వండి, పిల్లలికి వెంటనే వైరివ్వండి' అంది.

ఆ పెళ్ళి హడావిడిలో తను సరిగా వినలేదుగాని.

రోజూరాణినీ, భ్రమరాంబనీ గుచ్చి గుచ్చి చూసిన ఓ బామ్మగారు ఆ కాస్త మాటా పుసుక్కున అననే అందిట. "ఇది మీ తోడి కోడలు రోజూ కాదుటే భ్రమరం! ఎన్నాళ్ళైందో మిమ్మల్నందర్నీ నేను

చూసి, రోజూ గురించే గదూ నువ్వు చెప్పేదానివీ. 'మా బావగారి పెళ్లాం నా కంటే సహస్రాంతం పెద్దదయినా చిన్నదాన్నని ప్రచారం చేస్తోంది చూడు దొడ్డమ్మా!' అనీ. నీ మాట రైటు కాదు సుమీ! ఏదైనా కళ్ళ తోటి చూడాలి. అనుకోవాలి. మీ యిద్దర్నీ యిలా పక్క పక్కన చూస్తూంటే నువ్వే పెద్దదానివని స్పష్టంగా తెలిసిపోతోంది సుమీ! ఎంత దాచినా ముసలిరూపు నీ కళ్ళజోడులోంచి కొట్టొచ్చినట్లు బయట పడిపోడం లేదు మరి? మరి, నీ కంటే పెద్దదే అయితే దానికి చత్వారపు జోడు ఏదీ?"

బామ్మగారి మాటలకి గొల్లుమంది పందిరంతా. మైకులో రికార్డులు, మంత్రాలు వాయిద్యాలు ఉన్నా సరే - ప్రతి ఒకరి నవ్వు గుండెని ముక్కముక్కలు చేస్తూ భ్రమరాంబ చెవిలో పడింది. ఆమె కోపం బామ్మగారి మీద కాదు, రోజారాణి మీద కాదు. నవ్వి నవ్వు మీదా కాదు. "ఈ కళ్ళజోడు పెట్టుకుని నేనా పెళ్ళి పందిట్లోకి అడుగుపెట్టలేను. ఎంతో పెద్దదాన్ని కనబడతాను. మామూలుగా వచ్చేస్తాను." అని పాపం ఆమె శతవిధాలుగా బయల్దేరక ముందే చెప్పింది మొగుడితో.

సుందరామ్మార్తి చెప్పదలచుకున్నది ఇదీ:

"మొన్న మనం బజారుకి వెళ్ళేం గుర్తుందా? కళ్ళజోడు పెట్టుకోకుండా వచ్చావు నువ్వు. గజం దూరంలో కిళ్ళిబడ్డిని చూపించి 'ఏమండోయ్ ఖాళీ రిక్తా వస్తున్నట్టుంది. ఆపకూడదూ?' అన్నావు అంతగా నీ సైటు పెరిగిపోయింది. కళ్ళజోడు అంటే నీకెంత ఎలర్జీయో నేనెరగంది కాదు మొహం మీద కాదుకదా ఎదురుగుండా అలమరలో అయినా పెట్టవ్ 'ఏమండీ! ఇది మీదా?' అని ఎవరైనా అడుగుతారు అని నీ కనుమానం. కాని నిన్ను తీసుకుని రద్దీగా ఉండే ఆ పెళ్ళి పందిట్లోకి ఎలా వెళ్ళడం? పోనీ మానేద్దాం అంటేమొన్న మొన్ననే 'మద్రాసు వాణీ సిల్కు ఎంపోరియం' నుంచి తెప్పించుకున్న కొత్త ఫేషన్ పట్టు చీరలు నలుగురికీ చూపించే అనకాశం ఎలా జారవిడుచుకోగలవు? పోనీ అలాగేనా వస్తావా? టక్కు టక్కుమంటూ నాలుగేసి అంగుళాల హై హీల్స్ జోడు ఒకటి. ఎంతమందిని తొక్కేస్తావో ఎంతమందికి నేను సారీ చెప్పుకోవాలో. కళ్ళజోడు పెట్టుకుంటే పెద్ద వయసుది అనుకుంటే అదే పోయే. కళ్ళజోడు లేకుండా నేను చెయ్యి పట్టుకు నడిపిస్తే అందరూ నిన్ను జబ్బు మనిషి అనుకుంటే?"

ఊళ్ళోపులీ, పెళ్ళాం దగ్గిరపిల్లీ అయిన సుందరామ్మార్తి లాంటి వాళ్ళకి ఇంకా అన్ని అందామని ఉంటుంది గాని నోరు ఎలా పెగుల్తుంది? ఉన్నదున్నట్లు ఎటువంటి పరిస్థితుల్లో అయినా సరే భ్రమరాంబ ఒప్పుకునే రకం కాదని ఆమె కాపరానికి వచ్చిన మొదట్లోనే గ్రహించాడతను. కాంట్రాక్టులుచేసి ఇల్లు నింపుకునే సమర్థతగల అతనికి ఎత్తులూ, జిత్తులూ ఉపయోగించడంకొత్త విద్యేకాదు. అయితే మంత్రం అనేది ఎప్పుడూ పారుతుందని గ్యారంటీలేదు. ఒక్కొక్కప్పుడు బెడిసి కొట్టవచ్చుకూడా. అయినా ఏమైతే అయిందని చిన్న చిట్కా ప్రయోగించాడు. 'నేను చెబితే నమ్మవు మరి మొన్న కళ్ళ డాక్టరు ఇచ్చిన ప్రేము నీ మొహానికి ఎంతో బాగా నప్పింది. ఓసారి అద్దం చూసుకో.'

ఆస్తిపంజరం

అవసరాల రామకృష్ణారావు

ఎంత చిన్న దాన్లా కనిపిస్తున్నావో". అంతే! చెంగున లేచి పోయింది భ్రమరాంబ. వెంటనే ముస్తాబుకు ఉపక్రమించింది. పబ్బం గడిచిందని ముచ్చట పడినంతసేపు పట్టలేదు. ఆయాసంతో బాధపడుతున్న వాడినోట్లో ఎవరేనా మంత్రించిన విభూతి ఇస్తే ఎంతో ఆశతో చూస్తాం. వాడు అది గొంతుక దిగక ఉక్కిరి బిక్కిరై హరీమంటాడని ముందే ఊహించలేం గద?

“వద్దు మొర్రో అంటే మీరే లేని పోనివి చెప్పినా కన్ను గప్పి ఆ దిక్కు మాలిన కళ్ళ జోడు పెట్టించారు. ఈనాడు పదిమందిలో నా తల కొట్టేసినట్టయిందంటే దానికి మూలం మీరు కాదా? కట్టుకున్న మొగుడికే ఇంత కనికీష్టం అయినపుడడు ఈ దిక్కుమాలిన బతుకుమీద ఇంకా ఇంకా వ్యామోహం ఎందుకు? నన్నింక అట్టే కదపకండి. ఇంత విషం నా మొహాన్ని కొట్టి ఇక్కణ్ణుంచి దయచేయండి. పిల్లలిద్దరికీ వైరు చెయ్యండి. మీపుణ్యముంటుంది. తల్లి శవాన్నయినా కళ్ళతో చూసుకుంటారు”

మరో మారు ఘొల్లు మంది భ్రమరాంబ.

డ్రాయింగ్ రూంలోకి వచ్చి తల పట్టుకు కూచున్నాడు సుంద్రామూర్తి. ఫోన్ మోగింది. తీశాడు. ఓ ఎగ్జిక్యూటివ్ ఇంజనీరు ఫోన్ చేశాడు. చీఫ్ ఇంజనీర్ తో పాటు మినిష్టరు కూడా వస్తున్నాడట. రాత్రి డిన్నరుకి. “యు ఆర్ వెరీ లకీ, ఏర్పాట్లు చురుకుగా సాగుతున్నాయిగా” అంటూ నవ్వుతూ పెట్టేశాడు. ఆ మాట వింటూనే సుంద్రామూర్తికి ముచ్చెమటలు పోశాయి.

ఈ దిక్కుమాలిన గొడవలో తల మునకలై అతను ఆ సంగతే మరచి పోయాడు. ఎంత పొరపాటు, ఎంత పొరపాటు జరిగింది.!

ఆ రాత్రి తన యింట్లోనే ఇంజనీరింగు స్టాఫ్ కందరికీ డిన్నరు. గంటపెళ్ళికి ఆరు రకాల ఖరీదైన చీరలు పట్టుకుని పెళ్ళికి బయలు దేరింది భ్రమరాంబ. తోడికోడలితో కబుర్లు చెబుతూ పెళ్ళి వేడుకలు చూస్తూ, కనీసం ఆ ఒక్కరాత్రి అయినా పెళ్ళి వారింట్లో ఉండిపోతుందనుకున్నాడు. ఆ ధైర్యం ఉండబట్టే ఇంట్లో డిన్నరుకి ఏర్పాటు చేశాడు. హాస్పిటలుకి శాంక్షనయిన కొత్త బిల్డింగుకి కాంట్రాక్టు సంపాదించడానికి ఇదే అదను. దీనితో తన అప్పులన్నీ తీరిపోవాలి. ఇంట్లో అయితే ఎంతసేపైనా ఉండొచ్చుననీ ఏదైనా మాట్లాడవచ్చుననీ ఎన్నెన్నో కలలుగన్నాడు. ఇప్పుడెలా? ఇంటి దాని నాలిక ఉచ్చం, నీచం, చిన్నా, పెద్దా, లాభం, నష్టం ఇన్ని రకాలు ఎరగదు. దిక్కుమాలిన పెళ్ళికి ఎరక్కపోయి తీసికెళ్ళేడు. కింద మంటేగాక నెత్తిమాద నిప్పుల పళ్ళెం బోర్లించిన మినప రొట్టెలా ఉడికి పోతోంది భ్రమరాంబ. నలుగురూ వచ్చినప్పుడు చెలరేగి పోతే పరువుమాట దేవుడెరుగు, తన బతుకు తెరువేం కావాలి?

‘దరిద్రగొట్టు కళ్ళజోడు ఎంత పని చేసింది!’ అనుకుంటూ అతను అప్రయత్నంగా ఎదుట బల్ల మీద వార పత్రికలోని కాంటాక్టు లెన్సు ఎడ్వర్టైజ్ మెంటు చూశాడు. మరో మారు దాన్ని దగ్గర పెట్టుకుని మళ్ళీ మళ్ళీ చదివాడు.

అంతే.

అలవాటయిన అతని వ్యవహారదక్షత నిమిషాల మీద పనిచేసింది. పోయిన ప్రాణం లేచి వచ్చినట్టయింది.

వెంటనే పెళ్ళి వారింటికి పరిగెత్తి ఆ బామ్మగారిని పట్టుకున్నాడు. వేరే పక్కకి తీసికెళ్ళి మాట్లాడేడు. ఈ ఉపకారం చేసి పెట్టక తీరదని రెండు చేతులూ పట్టుకున్నాడు. తిరపతికి రిటర్న్ టిక్కెట్టు కొని అది చేతిలో పెడితే గాని ఇంత దురంతం నా వల్ల కాదంది బామ్మగారు. వెంటనే రైలు స్టేషనుకి పరిగెత్తక తప్పలేదు సుందర్రామ్మూర్తికి. వస్తూనే బామ్మగారికి ఏం చెయ్యాలో మళ్ళీ మళ్ళీ రిహార్సలు యిచ్చి “ఊళ్ళోకి ఇన్ కమ్ టాక్స్ ఆఫీసర్లు వచ్చారు వాళ్ళకి నచ్చజెప్పడంలో ఎంత టైమూ చాలడం లేదు. నే వచ్చే సరికి ఆలశ్యం కావొచ్చు” అని ఇంటికి ఫోన్ చేశాడు.

ఇంకో అరగంటకి వాళ్ళింటి ముందు రిక్షా ఆగింది. బామ్మగారు దిగింది. దిగుతూనే భ్రమరాంబ గదిలోకి వెళ్ళింది. “అదేవీటే భ్రమరం! భోజనమైనా చెయ్యకుండా వచ్చేశావా? అందరూ నువ్వు ఉండలేదేమని నొచ్చుకున్నారుసుమా! ఏం వంట్లో బాగులేదా? అబ్బాయి ఏడీ, కనపడ్డా?” అని “గుడ్డిముండని తెలిసీ తెలియక ఏం నొప్పించోనో ఏమిటో నిన్ను... అయినా చెప్పి పెట్టిన బుద్ధులూ, కప్పి పెట్టిన చద్దులూ కంపు కొట్టకుండా ఎన్నాళ్ళు ఆగుతాయిలే! సత్యం అనేది ఆ సూర్యారాయణ మూర్తిలాంటిదనుకో. ఇప్పుడో ఇంకాస్సేపటికో సూటిగా కళ్ళల్లోకి కొట్టక మానదు” అంటూ మొదలెట్టింది. అప్పటికి చెబుతున్నదేదో కాస్త ఇంట్రస్టింగ్ గా తోచి భ్రమరాంబ ఇటుతిరిగి, “ఏమిటి మీరు అంటున్నదీ?” అని అడిగింది హీనస్వరంతో.

“అయ్యో! ఇంకా ఏంటని అడుగుతావేమిటి భ్రమరం.... ఇంత తెలివైన ముండని నన్నీ తోసిరాజు చేసిందే, మీ తోడికోడలు! అయితేనేం? నిజం పరమాత్మ స్వరూపం తల్లీ! దాన్ని బంధించలేం. ఇంకా ఆలశ్యం ఎందుకూ? నా కళ్ళతో నేచూసింది నీకు చెబితేగాని ఉండబట్టక ఇంత ఎండవేళా రిక్షా కట్టించుకు వచ్చేశానమ్మా! చెబుతా విను, నువ్వు వెళ్ళిన అరగంటకి భోజనాలకి కేకేశారే భ్రమరం. కాళ్ళు కడుక్కుందామని అందరూ అటు వెళ్ళినా నీ తోడికోడలు ఇంకా అక్కడే తచ్చాడుతోంది. చటుక్కున లోపలి గదిలోకి తప్పుకుంది. ఏం చెప్పా అని చేరేసిన తలుపు చప్పుడు చెయ్యకుండా తీసి నేనూ లోపలికి వెళ్ళేనమ్మా! ఆ లోపలికి వెళ్ళి నే చూసిన దృశ్యముంది భ్రమరం. ఇక జన్మ జన్మలకీ మరచిపోననుకో. “ ఆ సరికి భ్రమరాంబ మంచం మీంచిలేచి ఎదురుగుండా కుర్చీ మీదకి వచ్చేసింది... “మీరు చూసిందేమిటి బామ్మగారూ? ఏమిటో చెప్పరూ వెంటనే?” అందిగబగబా. “ చూడూ! పళ్ళెంలా ఉండి పైన అద్దం ఉంటుంది గదుల్లో గోడలకి, ఏమిటి దాని పేరూ.... ఏమిటో నా నోరు తిరగదు బాబూ!”

“అవునవును, అదే, అదే, దాని అద్దం ముందు నిలబడిందమ్మోయ్ నీ తోటికోడలు. కళ్ళల్లో కాటిక పెట్టుకుంటాం చూడు అలా రెండు వేళ్ళూ రెండుకళ్ళల్లోకి పెట్టుకుంది ఇలా లాగింది. అంతే

రెండు చిన్న ప్లాస్టిక్ లాంటివి చేతిలోకి చక్కా వచ్చాయ్. ఈ లోగా దగ్గొచ్చి ఆపుకోలేక పోయాను. వెనక్కి తిరిగి గతుక్కుమంది. ఏమనుకుందో వెంటనే ఆ గది తలుపు లోపలి గడియ వేసేసి నా రెండు చేతులూ పట్టుకుంది.

“మీరు ఇప్పుడు చూసింది ఎవరితో నైనా చెబితే నన్ను చంపుకు తిన్నట్టే” అంది.

‘సరిగ్గా చూసీ చూడనప్పుడు కూడా మరుక్షణం నలుగురికీ చేరేస్తే గాని ఉండబట్టదే నా మనసు! అలాంటిది ఇలాంటిది స్పష్టంగా చూశానే ఎలా ఊరుకోగలను! అనుకున్నాను. ఇంతకీ ఇది చేస్తున్నదేమిటి చెప్పా? ఆ మాట పైకంటే ఈ దొంగ పీనుగు అసలు విషయం కక్కదే. ఏం దారి? అని తర్కించుకున్నాను కుర్చీలో కూచుని కాళ్ళు ఊపుతూ.

“ఇదన్న మాట ఇక్కడ నువ్వు చేస్తున్న పని? బాగుందమ్మా.... బాగుంది” అన్నాను అదోలా చూస్తూ, ఆమె నాకాళ్ళ దగ్గర పెట్టిమీదకూచుని అందికదా. “ఏం చెయ్యను బామ్మగారూ! సోడాబుడ్డి దళసరివి ఇంతింత అద్దాలు పెట్టుకొచ్చినందుకు ఇందాక మా తోడికోడలు ఎలా నవ్వుల పాలయిందో చూశారు గదా! బాగా ఖరీదు అయితే అయాయి గాని, ఈ కాంటాక్టు లెన్సులు మా ఆడవాళ్ళ పరువు కాపాడుతున్నాయి. ఇవి కళ్ళల్లో ఇంచుమించు అమరిపోతాయి గనక, ఇవి ధరించినట్టే ఎదుటివారికి తెలీదు. అసలు రాత్రి తప్ప ఇవి పైకి తియ్యవలసిన అవసరమే లేదు. ఇందాకట్నుంచి కంట్లో ఏదో పడినట్టే గర గర లాడుతుంటే ఓ సారి ఇవి తీసేసి చల్లటి నీళ్ళతో మొహం కడుక్కుందామని తీశాను. సమయానికి మీరొస్తారని నాకేం తెలుసూ! తల్లి తల్లి, నా పరువు-మీ చేతుల్లో పెడుతున్నాను. ఎలా, కాపాడుతారో? ముఖ్యంగా మా తోడికోడలికి ఈ కబురు అందకూడదు. పరమ రహస్యం “ఇంకా రోజూరాణి పెట్టెమీద కూచుందని చెప్పింది గాని, ఆ సరికి భ్రమరాంబ నేల మీద కూచుని, కుర్చీలో కూచున్న బామ్మగారి కాళ్ళు పడుతోంది. “నీకు ఆ కాలపు వాళ్ళంటే ఎంత అభిమానమే భ్రమరం! గుడ్డిముండని కానుకకున్నాను గాను, ఇలాంటివి నాకెందుకే. వద్దంటే వినవ్ గదా!” అంటూనే ఆ సరికి రెండో డోసు కాఫీ అందుకుంది.

“ఊ చెప్పండి. చెప్పండి. అప్పుడు మీరేమన్నారు?”

“ఇంతగా అన్యాయంగా నీ మనసు దెబ్బతిన్నాక, దాని జుత్తు పిలక నా చేతిలో చిక్కేక, నేను ఊరుకుంటానటే భ్రమరం! అసలుకే పెట్టెను ఎసరు”.

“అంటే?” అంది భ్రమరాంబ అమితోత్సాహంతో.

“అలాగే ఒక్క సంగతి నువ్వు చెబితే నే నివాళి చూసింది ఎవరితోనూ చెప్పనని మాట ఇవ్వగలను. ఆ వెంకట్రమణమూర్తి పాదాల పటం ఉంది చూడు, దాని మీద చెయ్యేసి నిజం చెప్పు. నీ వయసెంత? అని నిలదీశాను” ఆనందంతోనే కాదు, ఆందోళనతో కూడా భ్రమరాంబ గుండె ఆగినంతపనయింది.

“తను హంతకుడా-కాదా?” అనే జడ్జీ తీర్పుకోసం దోషి ఎదురు చూసినట్టు చూసింది

ఆమె. కొంపదీసి రోజారాణి తనకంటే నిజంగా చిన్నది కాదుగదా!

"ఎవంది మా తోడికోడలు? ఏమంది బామ్మగారు?" అంది వణుకుతున్న స్వరంతో.

"ఈ ఏడు మేం ఆవకాయ పెట్టుకోడానికి కుదర్లేదే భ్రమరం" అంది తొణక్కుండా.

పిల్లకి బిచ్చం పెట్టని భ్రమరాంబ వంటమనిషిని కేకేసి, అప్పటి వంటింట్లో ఉన్న వందకాయలు ఉన్న కూరుఆవకాయ జాడీ అక్కడ పెట్టించింది.

నిజాన్ని దాచలేక మీ తోడికోడలు రోజారాణి "నీకంటే ఓ మూడేళ్ళ మీద నాలుగు నెలలు పెద్దదాన్నని సటం మీద చెయ్యేసి చెప్పింది."

అప్పటికప్పుడు యిచ్చిన నాలుగు మల్లుపంచెల మూటా. ఇటు ఆవకాయ జాడీ రిక్షాలో పెట్టుకుని విక్టోరియాలా ఇల్లు కదిలింది బామ్మ రిక్షాలో కూచుని కదిలేముందు అంది:

"పిల్లల్ని గదిలోకి పంపుతారటే భ్రమరం. నిన్ను రమ్మని చెప్పేరు సరదాగా గడుపుదాం ఓ పూట ఉండిపోయేలా బయల్దేరి రా అమ్మాయ్. ఒక్కటి గుర్తుంచుకో. తోడికోడల్ని కదపనని నువ్వు నాకు మాట యిచ్చావు. మరచిపోకు. మళ్ళీ నా ఎదానపడి ఏడుస్తుంది. ఏ కర్రని నిప్పుంటే అదే కాల్తుంది. మనకేం? అన్నట్టు బంతులాట ఉందిటమ్మోయ్. తలచుకుంటేనే ఒళ్ళు పులకించి పోతోంది. వస్తాను భ్రమరం ఇంకా అలాగే ఉన్నావేమిటి? వెరిపిల్ల. లేచి స్నానం చేసి ఇంత ఎంగిలి పడు తల్లీ?"

ఆ మర్నాడు పదకొండు గంటల వేళ. రాత్రి జరిగిన డిన్నరుకి హోటలు వాడు పంపిన రెండువేల చిల్లర బిల్లు చూసి ఓ క్షణం కళ్ళు జోగేలుమన్నా వెంటనే నిలదొక్కుకున్నాడు సుంద్రామ్మూర్తి. బామ్మగారి పని నేర్పు ధర్మమా అని. భారీగా అటూ ఇటూ కొట్టేస్తేనేం. అనుకున్నట్టే అన్నీ చేసింది. భ్రమరాంబ గత రాత్రి పెళ్ళి వారింట్లోనే గడిపింది. డిన్నరు ఎంతో బాగా జరిగింది. మూడువేలదాకా బాంకిలో జాయింట్ ఎకవుంటు ఉంది. అందులోంచి తీసి హోటలు బిల్లు చెల్లించవచ్చు. "హాస్పిటల్ కంట్రాక్టు చేతికి చిక్కితే ఇవన్నీ ఓ లెక్కా!" అని అతను అనుకున్నంత సేపు పట్టలేదు. అయితే అది మరొకరికి ఇచ్చే శారని ఆ క్షణమే ఫోన్ అందింది. కాని అసలు ఆపద ముందుందని అతను ఎరగడు.

"ఇంకా అలా చూస్తారేం? పన్నెండుకి మెయిలు, సామాన్లన్నీ సర్దేశాను. గుమస్తాని పంపించి రెండువేల అయిదొందలు విత్ డ్రా చేయించి, మెడ్రాసుకి రెండు ఫస్ట్ క్లాస్ టికెట్లు తెప్పించాను. వెధవది నాకంటే సహస్రాంతం పెద్ద వాళ్ళే కాంటాక్టు లెన్సులు వాడుతున్నారు-వెంటనే వేయించుకువద్దాం పదండి" అంది భ్రమరాంబ, తెల్లబోతున్న మొగుణ్ణి కుదుపుతూ.

